

सेंटर फॉर बेसिक साइंसेस में पढ़ाई इसी सत्र से



→ दाखिले के लिए प्रवेश परीक्षा एक जून को

→ बारहवीं के बाद सीधे पांच साल का पीजी कोर्स

☉ रायपुर. नवभारत समाचार सेवा

पं.रविशंकर शुक्ल विश्वविद्यालय के सेंटर फॉर बेसिक साइंसेस में सत्र 2015-16 से पढ़ाई शुरू हो जाएगी. सेंटर में पांच साल का एकीकृत कोर्स संचालित होगा. इसे पढ़ने के बाद छात्रों को सीधे एमएससी गणित, रसायन, भौतिकी या जीव विज्ञान की उपाधि मिलेगी. सेंटर फॉर बेसिक साइंसेस में छात्र सीधे बारहवीं के बाद

प्रवेश ले सकेंगे. इसमें प्रवेश के लिए एक जून को प्रवेश परीक्षा आयोजित की जाएगी. राज्य में विज्ञान की उच्च शिक्षा चाहने वाले मेधावी छात्रों की कमी नहीं है. उन्हें बस अखिल भारतीय स्तर के एक अध्ययन और अनुसंधान केंद्र की जरूरत है. जो सेंटर फॉर बेसिक साइंसेस शुरू हो जाने से पूरी हो जाएगी. सेंट्रल लेबल पर 'आईसर' और 'नाइसर' नाम से

प्रसिद्ध ऐसे केंद्र केवल विज्ञान विषयों में अध्ययन-अनुसंधान को बढ़ावा देने के लिए खोले जा रहे हैं. सेंटर के लिए राज्य सरकार ने दो करोड़ रुपए की अनुदान राशि स्वीकृत की है. जिसमें अधोरचना के प्रारंभिक स्वरूप के रूप में भवन, उपकरण व शैक्षणिक और गैर शैक्षणिक स्टॉफ के वेतन-भत्ते आदि सम्मिलित हैं.

40 सीटों पर मिलेगा प्रवेश

बेसिक साइंस सेंटर में 40 सीट होंगी. इनमें दाखिला प्रवेश परीक्षा के जरिए दिया जाएगा. प्रवेश परीक्षा में ऐसे छात्र शामिल हो सकेंगे, जिन्होंने बारहवीं कक्षा उत्तीर्ण कर ली है या इस साल परीक्षा में शामिल हुए हैं. उनकी पिछली कक्षा में 60 फीसदी से अधिक अंक होना भी अनिवार्य है. इसमें चयनित होने वाले छात्रों को प्रतिमाह पांच हजार रुपए की स्कॉलरशिप मिलेगी. उन्हें विवि के छात्रावास में ही रहकर पढ़ाई करना होगा.

विश्वस्तरीय पाठ्यक्रम

विवि के कुलसचिव केके चंद्राकर ने बताया कि सेंटर फॉर बेसिक साइंसेस के लिए पाठ्यक्रम तैयार कर लिया गया है. इसका पाठ्यक्रम वर्तमान में बीएससी व एमएससी में पढ़ाए जा रहे पाठ्यक्रम से बिल्कुल अलग होगा. इसे विश्वस्तरीय बनाने की कोशिश की गई है. सेंटर की अलग से वेबसाइट निर्माण कर उसमें संबंधित सूचना अपलोड की जा रही है. सेंटर के समन्वयक का काम गणित अध्ययनशाला के विभागाध्यक्ष डॉ.एचके पाठक को दिया गया है.